



قرآنیات

البیان

جاوید احمد غامدی

بسم اللہ الرحمن الرحیم

سورة الشعراء

(۴)

(گزشتہ سے پیوستہ)

وَإِنَّهُ لَتَنْزِيلُ رَبِّ الْعَالَمِينَ ﴿١٩٢﴾ نَزَلَ بِهِ الرُّوحُ الْأَمِينُ ﴿١٩٣﴾ عَلَى قَلْبِكَ
لِتَكُونَ مِنَ الْمُنذِرِينَ ﴿١٩٤﴾ بِلِسَانٍ عَرَبِيٍّ مُبِينٍ ﴿١٩٥﴾ وَإِنَّهُ لَفِي زُبْرِ الْوَيْلِينَ ﴿١٩٦﴾

(یہ پہلوں کی سرگزشتیں ہیں۔ اس کتاب کے منکرین بھی یہی کر رہے ہیں، اس لیے مطمئن رہو)،
اس میں کچھ شک نہیں کہ یہ نہایت اہتمام سے خداوند عالم کا اتارا ہوا کلام ہے ۱۹۲۔ اس کو تمہارے
دل پر روح الامین ۱۹۳ لے کر اترا ہے ۱۹۴، اس لیے کہ دوسرے پیغمبروں کی طرح تم بھی خبردار کرنے

۱۹۲۔ یعنی قرآن مجید۔ اس کے لیے ضمیر مرجع کے بغیر اس لیے آگئی ہے کہ سیاق کلام اسے واضح کر رہا ہے۔
۱۹۳۔ یہ جبریل علیہ السلام کا لقب ہے جس سے یہ حقیقت ظاہر ہوتی ہے کہ جو کچھ اُن کے حوالے کیا جاتا
ہے، اُسے وہ پوری دیانت داری کے ساتھ بے کم و کاست اور بغیر کسی ادنیٰ تبدیلی کے پہنچاتے ہیں۔
۱۹۴۔ یعنی براہ راست تمہارے دل پر جس کے بعد کسی آمیزش کی گنجائش نہیں ہو سکتی۔ استاذ امام لکھتے ہیں:
”...آیت میں خطاب ظاہر الفاظ کے اعتبار سے آں حضرت صلی اللہ علیہ وسلم کی طرف ہے، لیکن کلام کا

أَوَلَمْ يَكُنْ لَهُمْ آيَةٌ أَنْ يَعْلَمَهُ عُلَمُوا بَنِي إِسْرَءِيلَ ۖ
وَلَوْ نَزَّلْنَاهُ عَلَىٰ بَعْضِ الْأَعْجَمِينَ ۖ فَقَرَأَهُ عَلَيْهِمْ مَا كَانُوا بِهِ مُؤْمِنِينَ ۖ
كَذَلِكَ سَلَكْنَاهُ فِي قُلُوبِ الْمُجْرِمِينَ ۖ لَا يُؤْمِنُونَ بِهِ حَتَّىٰ يَرَوُا الْعَذَابَ
الْأَلِيمَ ۖ فَيَأْتِيَهُمْ بَغْتَةً وَهُمْ لَا يَشْعُرُونَ ۖ فَيَقُولُوا هَلْ نَحْنُ مُنْظَرُونَ ۖ

والے بنو، نہایت صاف عربی زبان میں — اور یہ اگلے صحیفوں میں بھی مذکور ہے ۱۹۵۔ کیا ان لوگوں کے لیے یہ کوئی نشانی نہیں ہے کہ اس کو بنی اسرائیل کے علما جانتے ہیں؟ ۱۹۲-۱۹۷ (یہ اب بھی نہیں مان رہے)، اور اگر ہم اس کو کسی عجمی پر نازل کر دیتے، پھر وہ انہیں پڑھ کر اسے سناتا تو یہ پھر بھی اس پر ایمان نہ لاتے۔ ان مجرموں کے دلوں میں اسی طرح ہم نے اسے گزارا ہے ۱۹۶۔ یہ اسے نہیں مانیں گے، جب تک دردناک عذاب نہ دیکھ لیں کہ وہ اچانک ان پر آجائے اور انہیں خبر بھی نہ ہو، پھر اس وقت کہیں کہ کیا ہمیں کچھ مہلت ملے گی؟ ۱۹۸-۲۰۳

مقصود مخالفین پر اس حقیقت کو واضح کرنا ہے کہ یہ کلام پاک منبع سے نکلا ہے، پاک ذریعے سے اتر رہا ہے اور پاک ترین محل میں اس نے اپنا مستقر بنایا ہے۔ “(تدبر قرآن ۵/۵۵۸)

۱۹۵۔ یہ ان پیشین گوئیوں کا حوالہ ہے جو قرآن سے متعلق انبیائے سابقین کے صحیفوں میں موجود ہیں۔ آگے اُنھی کے پیش نظر فرمایا ہے کہ بنی اسرائیل کے علمائے واقف ہیں اور ان میں سے خدا جنہیں توفیق دے گا، وہ اس کی شہادت بھی دیں گے۔ نبی صلی اللہ علیہ وسلم کی صداقت پر قرآن جو دلائل پیش کرتا ہے، یہ ان میں سے ایک اہم دلیل ہے جس سے یہ حقیقت واضح ہوتی ہے کہ پیغمبر کی حیثیت سے آپ لوگوں کے لیے کوئی اجنبی شخصیت نہیں تھے۔ اہل کتاب کے علماء آپ کو اور آپ پر نازل ہونے والی کتاب کو اسی طرح پہچانتے تھے، جس طرح ایک مجبور باپ اپنے موعود و منتظر بیٹے کو پہچانتا ہے۔

۱۹۶۔ یعنی اس طرح داخل کیا ہے کہ سنت الہی کے مطابق یہ اس کو قبول کرنے سے ابائی کریں گے، اس لیے کہ اپنی فطرت کو اس بری طرح مسخ کر چکے ہیں کہ ان کا معدہ اب اس طرح کی کسی غذا کو قبول کرنے کے قابل نہیں رہا۔ چنانچہ انکار کے لیے کوئی نہ کوئی بہانہ تراش لیتے ہیں۔ اب اس لیے نہیں مان رہے کہ تم انہی کے اندر سے ہوا اور اگر باہر کا کوئی آدمی آکر اسے سناتا تو یہ کہہ کر رد کر دیتے کہ اہل عرب کے لیے کوئی عجمی کیسے پیغمبر بنا کر بھیجا جاسکتا ہے؟

أَفَبِعَذَابِنَا يَسْتَعْجِلُونَ ﴿٢٠٣﴾ أَفَرَأَيْتَ إِنْ مَتَّعْنَاهُمْ سِنِينَ ﴿٢٠٤﴾ ثُمَّ جَاءَهُمْ مَا كَانُوا يُوعَدُونَ ﴿٢٠٥﴾ مَا أَغْنَىٰ عَنْهُمْ مَا كَانُوا يُمَتَّعُونَ ﴿٢٠٦﴾ وَمَا أَهْلَكْنَا مِنْ قَرِيَةٍ إِلَّا لَهَا مُنْذِرُونَ ﴿٢٠٧﴾ ذِكْرَىٰ ﴿٢٠٨﴾ وَمَا كُنَّا ظَالِمِينَ ﴿٢٠٩﴾ وَمَا تَنَزَّلَتْ بِهِ الشَّيَاطِينُ ﴿٢١٠﴾ وَمَا يَنْبَغِي لَهُمْ وَمَا يَسْتَطِيعُونَ ﴿٢١١﴾ إِنَّهُمْ عَنِ السَّمْعِ لَمَعْزُولُونَ ﴿٢١٢﴾

تو کیا یہ ہمارے عذاب کے لیے جلدی مچائے ہوئے ہیں؟ ذرا دیکھو تو، اگر ہم (وہ عذاب ابھی نہ اتاریں اور) ان کو چند سال اور (اسی طرح) بہرہ مندر کھیں، پھر وہ عذاب ان پر آجائے جس سے انہیں ڈرایا جا رہا ہے تو یہ بہرہ مندی ان کے کس کام آئے گی؟ ۱۹۷-۲۰۳-۲۰۷-۲۰۹-۲۱۰-۲۱۲

(انہیں معلوم ہونا چاہیے کہ یہ مہلت اتمامِ حجت کے لیے ہے)۔ ہم نے کسی بستی کو بھی اس کے بغیر ہلاک نہیں کیا کہ اُس کے لیے پہلے (اُن لوگوں کی) یاد دہانی کے لیے خبردار کرنے والے آئے۔ اور ہم ظالم نہیں ہیں کہ اس کے بغیر ہی انہیں ہلاک کر دیں۔ ۲۰۸-۲۰۹-۲۱۰-۲۱۲

(یہ خدا کا اتارا ہوا کلام ہے، اس سے یاد دہانی حاصل کرو)۔ اسے شیاطین لے کر نہیں اترے ہیں۔ نہ یہ اُن کے لائق ہے، نہ وہ ایسا کر سکتے ہیں۔ حقیقت یہ ہے کہ وہ تو سن گن لینے ہی سے دور رکھے گئے ہیں ۱۹۸-۲۱۰-۲۱۲

۱۹۷۔ مطلب یہ ہے کہ چند برسوں کی اس مہلت نے انہیں غلط فہمی میں مبتلا کر دیا ہے۔ انہیں معلوم ہونا چاہیے کہ یہ مہلت مصلحتِ الہی سے ہے۔ اس سے یہ عذاب ہمیشہ کے لیے ٹل نہیں جائے گا۔ ان کا رویہ یہی رہا تو اسے بالآخر آنا ہے اور یہ جب آئے گا تو یہ مہلت ان کے کچھ بھی کام نہ آئے گی۔ موت اب آئے یادس سال بعد آئے، وہ جب بھی آئے گی، اُس سے پہلے کی زندگی اپنی تمام قدر و قیمت لازماً گھو دے گی۔

۱۹۸۔ یعنی ایسی پاکیزہ باتیں، ایسی اعلیٰ اور برتر تعلیمات اور ایسا علم حقائق، پھر ایسے فصیح و بلیغ اور دل نشیں اسلوب میں نہ کسی شیطان سے صادر ہو سکتا ہے اور نہ شیاطین کسی منبعِ خیر سے اس کو اچک کر لا سکتے ہیں، اس لیے کہ ملائکہ اعلیٰ تک اُن کی رسائی کے تمام راستے نزولِ قرآن کے ساتھ ہی بند کر دیے گئے ہیں۔ قرآن نے دوسری ماہنامہ اشراق ۱۹ ————— فروری ۲۰۲۱ء

فَلَا تَدْعُ مَعَ اللَّهِ إِلَهًا آخَرَ فَتَكُونُ مِنَ الْمُعَذِّبِينَ ﴿٢١٣﴾ وَأَنْذِرْ عَشِيرَتَكَ الْأَقْرَبِينَ ﴿٢١٤﴾ وَاخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ ﴿٢١٥﴾ فَإِنْ عَصَوْكَ فَقُلْ إِنَّي بِرِئْءِ مِمَّا تَعْمَلُونَ ﴿٢١٦﴾ وَتَوَكَّلْ عَلَى الْعَزِيزِ

(یہ اب عذاب کی زد میں ہیں، اے پیغمبر)، اس لیے اللہ کے ساتھ تم کسی دوسرے معبود کو نہ پکارنا کہ تم بھی سزاوار عذاب ہو جاؤ^{۱۹۹}، اور اپنے قریبی خاندان والوں کو بھی اس سے خبردار کر دو^{۲۰۰}، اور جن اہل ایمان نے تمہاری پیروی کی ہے، اُن کے لیے اپنی شفقت کے بازو جھکائے رکھو^{۲۰۱-۲۱۳-۲۱۵}

لیکن تمہارے خاندان کے یہ لوگ اگر (اس کے باوجود) تمہاری بات نہ مانیں تو انہیں صاف صاف بتادو کہ جو کچھ تم کر رہے ہو، میں اُس سے بری ہوں، اور (اپنی دعوت کے اس مرحلے

جگہ خود جنات کی زبان سے اُن کا یہ اعتراف نقل کیا ہے کہ پہلے ہم آسمان کے ٹھکانوں میں سننے کی کوئی جگہ پالیتے تھے، مگر ہم نے دیکھا کہ اب جو کچھ سننے کی کوشش کرتا ہے، اپنے لیے گھات میں ایک انگار اپاتا ہے۔ گویا مدعا یہ ہے کہ کلام خود بھی اس بے ہودہ الزام کی تردید کر رہا ہے اور جن کے حوالے سے لگایا جا رہا ہے، وہ بھی تردید کر رہے ہیں۔

۱۹۹۔ یہ خطاب اگرچہ رسول اللہ صلی اللہ علیہ وسلم سے ہے، لیکن اس سے مقصود انہی منکرین کو متنبہ کرنا ہے جو پیغمبر کی طرف سے اتمام حجت کے باوجود اپنے شرک پر اصرار کر رہے تھے۔

۲۰۰۔ اس لیے کہ تمہاری خیر خواہی کے سب سے زیادہ حق دار بھی وہی ہیں اور اہل عرب کی مذہبی اور سیاسی پیشوائی کا منصب بھی انہی کو حاصل ہے۔ لہذا متنبہ ہو گئے تو پوری قوم کے لیے خدا کے عذاب سے بچنے کی راہ نکل آئے گی۔

۲۰۱۔ یہ ہدایت اس لیے فرمائی ہے کہ یہ لوگ زیادہ تر غربا تھے اور قریش کے اکابر ہر وقت ان کی تحقیر کے درپے رہتے تھے۔ چنانچہ اندیشہ تھا کہ کہیں دل شکستہ ہو کر ایمان کے منافی کوئی کام نہ کر بیٹھیں۔ چنانچہ دونے التفات کے مستحق تھے۔

الرَّحِيمِ ﴿٢١٤﴾ الَّذِي يَرُبُّكَ حِينَ تَقُومُ ﴿٢١٨﴾ وَتَقْلُبُكَ فِي السَّجْدَيْنِ ﴿٢١٩﴾ إِنَّهُ هُوَ السَّمِيعُ الْعَلِيمُ ﴿٢٢٠﴾

میں) اُس عزیز و رحیم پر بھروسہ رکھو جو تمہیں اُس وقت دیکھتا ہے، جب تم رات میں تہجد کے لیے اٹھتے ہو اور سجدہ کرنے والوں کے درمیان تمہارے آنے اور جانے کو دیکھتا ہے ۲۰۳۔ بے شک، وہ سمیع و علیم ہے۔ ۲۱۶-۲۲۰

۲۰۲۔ یعنی جب تمہارے لیے ہجرت اور تمہارے مکذبین کے لیے عذاب کا مرحلہ قریب آرہا ہے۔ یہ مرحلہ چونکہ پیغمبر کے لیے نہایت کٹھن ہوتا ہے، اس لیے آگے ہدایت فرمائی ہے کہ اس میں اُس پروردگار پر بھروسہ رکھو جو عزیز ہے، لہذا عذاب کا فیصلہ کرے گا تو کوئی اُس کا ہاتھ پکڑنے والا نہ ہو گا اور اپنے بندوں کے لیے رحیم و شفیق بھی ہے، لہذا انہیں بھی لازماً نوازے گا اور کوئی اُس میں رکاوٹ نہ بن سکے گا۔

۲۰۳۔ یعنی غایت درجہ التفات کے ساتھ دیکھتا ہے۔ یہ اُس آمد و شد کی طرف اشارہ ہے جو نبی صلی اللہ علیہ وسلم اپنے ساتھیوں کو دعا و مناجات میں مشغول دیکھنے کے لیے اُن کے درمیان رکھتے تھے۔ اہل ذوق اندازہ کر سکتے ہیں کہ آپ کی اور آپ کے ساتھیوں کی شب خیزی، فکر مندی اور ذکر و عبادت میں مشغولیت کی یہ کس قدر دل نوا انداز میں تحسین ہے۔ آیت میں اس کے لیے ’تَقْلُبُكَ فِي السَّجْدَيْنِ‘ کے الفاظ آئے ہیں۔ اس سے ’حِينَ تَقُومُ‘ کے معنی بھی واضح ہو جاتے ہیں کہ یہ فی الواقع آپ کا نماز تہجد ہی کے لیے اٹھنا ہے۔ استاذ امام لکھتے ہیں:

”اں حضرت صلی اللہ علیہ وسلم جس طرح خود شب کی دعا و مناجات کا اہتمام فرماتے تھے، اُسی طرح اپنے صحابہ کو بھی اس کی تاکید فرماتے تھے اور وقتاً فوقتاً آپ مسجد میں جا کر یہ روح پرور منظر دیکھتے بھی تھے کہ لوگ دعا و عبادت میں مشغول ہیں۔ اوپر آیت ۲۱۵ میں آپ کو مومنین کے باب میں یہ ہدایت جو فرمائی گئی کہ اُن کو اپنی شفقت کے بازوؤں کے نیچے رکھو، یہ بھی اُسی کا ایک پہلو ہے کہ آپ کی طرح آپ کے ساتھی بھی پوری طرح چوکے اور بیدار رہیں۔ انجیلوں میں سیدنا مسیح کے بارے میں بھی آتا ہے کہ جب آزمائش کا آخری مرحلہ آیا ہے تو وہ ایک پہاڑی پر جا کر دعا میں مشغول ہو گئے اور اپنے شاگردوں کو بھی ہدایت فرمائی کہ وہ جاگیں اور دعا کریں کہ فتنے میں نہ پڑیں۔ پھر وہ بار بار اپنے شاگردوں کے پاس یہ دیکھنے کے لیے آئے کہ وہ دعا کر رہے ہیں یا نہیں۔ شاگرد سو جاتے تو وہ اُن کو بار بار جگاتے کہ دعا کرو تا کہ فتنے سے محفوظ رہو۔“ (تدبر قرآن ۵/۵۶۳)

هَلْ أُنَبِّئُكُمْ عَلَىٰ مَن تَنَزَّلُ الشَّيْطَانُ ۖ تَنَزَّلُ عَلَىٰ كُلِّ أَفَّاكٍ أَثِيمٍ ۚ
يُلْقُونَ السَّمْعَ وَأَكْثُرُهُمْ كَاذِبُونَ ۖ

وَالشُّعْرَاءُ يَتَّبِعُهُمُ الْغَاوُونَ ۗ أَلَمْ تَرَ أَنَّهُمْ فِي كُلِّ وَادٍ يَهِيمُونَ ۚ

(لوگو، یہ وہ پاکیزہ ہستی ہے جس کے بارے میں تم کہتے ہو کہ اُس پر شیاطین اترتے ہیں)۔ تمہیں بتاؤں کہ شیاطین کس پر اترتے ہیں؟ وہ ہر لپاٹے بدکار پر اترتے ہیں۔ وہ (اُن کی طرف) کان لگاتے ہیں (کہ غیب سے کچھ سن رہے ہیں) ۲۰۴، مگر اُن میں سے اکثر جھوٹے ہوتے ہیں ۲۰۵۔ ۲۲۱۔ ۲۲۳ (اور کہتے ہو کہ وہ بھی گویا ایک شاعر ہے ۲۰۶، جب کہ) شاعروں کے پیچھے تو بہکے ہوئے لوگ

۲۰۴۔ یہ اُن کاہنوں کی تصویر ہے جو اُس زمانے کے عرب میں اکثر دیکھے جاتے تھے۔ ہمارے ہاں کے متصوفین اور عالموں کی تصویر بھی اس سے مختلف نہیں ہے۔ استاذ امام لکھتے ہیں:

”... اِن کی پہلی صفت یہ بتائی ہے کہ یہ ’اَفَّاكٍ‘ یعنی بالکل لاغی، دروغ باف اور لپاٹے ہوتے ہیں۔ یہ سادہ لوحوں کو بے وقوف بنانے کے لیے طرح طرح کے بھوٹ گھڑتے ہیں اور پھر اس دعوے کے ساتھ اُن کو پیش کرتے ہیں کہ یہ باتیں اِن پر غیب سے القا ہوئی ہیں۔ اِن کی دوسری صفت ’اَثِيمٍ‘ بیان ہوئی ہے، یعنی اخلاقی اعتبار سے یہ ہر قسم کے گناہوں میں آلودہ ہیں۔ آخر میں اِن کے اُس بھگل کی تصویر پیش کی گئی ہے جو عوام کو بے وقوف بنانے کے لیے یہ لوگ اختیار کرتے تھے۔ اِن لوگوں کا طریقہ یہ تھا کہ احمق لوگ جب کسی معاملے میں غیب کی باتیں معلوم کرنے کے لیے اِن سے رجوع کرتے تو یہ لوگ کچھ عملیات سفلیہ کے ساتھ مراقبہ کرتے اور پھر ایک مفق کلام کی صورت میں (جو اکثر بالکل بے معنی یا ذومعانی ہوتا)، اپنا الہام پیش کرتے کہ یہ اِن پر غیب سے فلاں جن نے القا کیا ہے۔ اِن کے اِس مراقبے کو یہاں ’الْقَاے سَمْع‘ سے تعبیر فرمایا ہے، اِس لیے کہ وہ مراقبے میں اِس طرح بیٹھتے گویا ہاتھ غیب سے کوئی بات سننے کے لیے کان لگائے ہوئے ہیں۔“ (تدبر قرآن ۵/۵۶۵)

۲۰۵۔ یعنی بعض تو فی الواقع اپنے عملیات سفلیہ کے ذریعے سے شیاطین جن کے ساتھ کچھ رابطہ پیدا کر لیتے اور اُن سے الہام پاتے ہیں، لیکن اکثر اپنے اِس پیشہ کھانت میں بھی سچے نہیں ہوتے، محض عوام فریبی کے لیے اپنے آپ کو کاہن بنا کر پیش کرتے اور غیب دانی کا ڈھونگ رچاتے ہیں۔

۲۰۶۔ یہ بات وہ اس معنی میں کہتے تھے کہ جو بلاغت و جزالت اِن کے کلام میں دیکھ رہے ہو، وہ اُسی طرح

وَأَنَّهُمْ يَقُولُونَ مَا لَا يَفْعَلُونَ ﴿٣٦﴾ إِلَّا الَّذِينَ آمَنُوا وَعَمِلُوا الصَّالِحَاتِ

چلا کرتے ہیں ۲۰۷۔ کیا دیکھتے نہیں ہو کہ وہ ہر وادی میں بھٹکتے ہیں ۲۰۸ اور ایسی باتیں کہتے ہیں جو

کی بلاغت و جزالت ہے جو ہمارے شاعروں کے کلام میں بھی ہوتی ہے، خاص طور پر اُن بڑے شاعروں کے کلام میں جن کے ساتھ جنات ہوتے ہیں جو انھیں شعر الہام کرتے ہیں۔ اسے آں سوے افلاک کی کوئی چیز قرار دینے کی ضرورت نہیں ہے۔

۲۰۷۔ یہ رسول اللہ صلی اللہ علیہ وسلم کے ساتھیوں کے تقابل میں فرمایا ہے کہ شاعروں کے پیر و تیسرت و کردار کے لحاظ سے ایسے مہ و آفتاب اور سجدوں میں راتیں بسر کرنے والے نہیں ہوتے۔ تم شاعروں کو بھی جاننے ہو اور اُن کے پیروں کو بھی۔ اُن میں سے تو ہر ایک دوسرے سے بڑھ کر ادب، گم راہ، دین و اخلاق کی بندشوں سے آزاد اور جذبات و خواہشات کا غلام ہوتا ہے۔ کیا اندھے ہو گئے ہو کہ ان دونوں گروہوں کا یہ کھلا کھلا فرق و امتیاز بھی دیکھ نہیں پاتے ہو؟

۲۰۸۔ یہ قرآن کے تقابل میں فرمایا ہے کہ اُسے شاعری کہتے ہو؟ کہاں اُس کی ہم رنگی و ہم آہنگی کہ ہر آیت اپنے معین ہدف اور طے شدہ مقصد کے تحت صادر ہوتی ہے، اُس میں کسی جگہ کوئی تضاد و متخالف نہیں ہوتا، اُس کے مضامین باہم مربوط، نہایت سچے تلے، دو ٹوک، سراسر دانش و حکمت اور ہر جگہ اپنے اندر راستی، حق اور خیر و صلاح کی دعوت لیے ہوئے ہوتے ہیں، اور کہاں تمہارے شاعر کہ بے لگام گھوڑے کی طرح ہر وادی میں بھٹکتے پھرتے ہیں۔ استاذ امام کے الفاظ میں:

”... جو وارد دل پر گزر گیا، اگر اُس کو ادا کرنے کے لیے اُن کو کوئی اچھوتا اسلوب ہاتھ آگیا تو اُس کو شعر کے قالب میں ڈھال دیں گے۔ اس سے بحث نہیں کہ وہ حمائی ہے یا شیطانی، روحانی ہے یا نفسانی، اُس سے خیر کی تحریک ہوگی یا شر کی۔ اُن کے اشعار پڑھیے تو ایک شعر سے معلوم ہو گا کہ وہی ہیں، دوسرے شعر سے معلوم ہو گا کہ شیطان ہیں۔ ایک ہی سانس میں وہ نیکی اور بدی، دونوں کی باتیں بے تکلف کہتے ہیں اور چونکہ اچھوتے اور موثر اسلوب میں کہتے ہیں، اس وجہ سے پڑھنے والے دونوں سے متاثر تو ہوتے ہیں، لیکن نفس کو زیادہ مرغوب چونکہ بدی کی باتیں ہیں، اس وجہ سے اُس کے نقوش تو دلوں پر قائم رہ جاتے ہیں، نیکی کا اثر غائب ہو جاتا ہے اور اس طرح اگر اُن کے کلام میں کچھ افادیت ہوتی بھی ہے تو وہ اُن کے تضاد فکر میں غائب ہو جاتی ہے۔ جھاڑ جھکاڑ کے جنگل میں اگر کچھ صالح پودے بھی لگا دیے جائیں تو وہ مشعر نہیں ہوتے۔“

(تدبر قرآن ۵/۵۶۷)

وَذَكِّرُوا اللَّهَ كَثِيرًا وَانْتَصِرُوا مِنْ بَعْدِ مَا ظَلِمُوا ۚ وَسَيَعْلَمُ الَّذِينَ ظَلَمُوا
أَيَّ مُنْقَلَبٍ يَنْقَلِبُونَ ﴿٢٢٢﴾

کرتے نہیں ہیں ۲۰۹؟ اس سے وہی مستثنیٰ ہیں جو ایمان لائے اور جنہوں نے نیک عمل کیے اور اللہ کو
بہت یاد کیا اور اُسی وقت بدلہ لیا، جب اُن پر ظلم کیا گیا ۲۱۰ — اور یہ ظلم کرنے والے، انہیں
جلد معلوم ہو جائے گا کہ ان کا ٹھکانا کیا ہوتا ہے۔ ۲۲۲-۲۲۷

۲۰۹۔ یہ نبی صلی اللہ علیہ وسلم کے تقابل میں فرمایا ہے کہ کہاں وہ قدسی صفات ہستی جس کا کلام اُس کی شخصیت
میں مجسم ہو گیا ہے اور کہاں یہ گفتار کے غازی جو تمہارے شاعر ہیں — چہ نسبت خاک را با عالم پاک۔
انہیں شعروں میں دیکھیے تو رستم و سہراب بھی ہوں گے اور قیس و فرہاد بھی، لیکن ان کی یہ رزم و بزم، سب خیالی
ہوتی ہے۔ چنانچہ مکارم اخلاق کی تعریف میں زمین و آسمان کے قلابے ملا رہے ہوں گے، مگر اپنے آپ کو اُن کی
ہوا بھی نہیں لگنے دیں گے۔ زہد و تصوف کے لطائف و حقائق بیان کریں گے، مگر حال وہی ہو گا کہ — پر
طبیعت ادھر نہیں آتی۔

۲۱۰۔ یہ اُن شاعروں کی طرف اشارہ فرمایا ہے جو نبی صلی اللہ علیہ وسلم پر ایمان لے آئے تھے۔ فرمایا کہ
جس کو شاعر سمجھ رہے ہو، یہ اُس کی دعوت پر ایمان کا اثر ہے کہ وہی گفتار کے غازی اب صرف گفتار کے غازی
نہیں رہے، بلکہ تقویٰ اور عمل صالح کی دولت سے بھی بہرہ مند ہو گئے ہیں، عشق و ہوس اور مغاخر و مطاعن کے
بجائے اب اُن کی شاعری میں زیادہ سے زیادہ اللہ کا ذکر ہوتا ہے اور کسی کے بارے میں کچھ کہتے بھی ہیں تو حق کی
مدافعت میں اور اُسی وقت کہتے ہیں، جب انہیں یا اُن کے ساتھیوں کو ظلم و عدوان کا ہدف بنایا جاتا ہے۔

یہ استثنائیں اس لیے ضروری تھیں کہ شاعری بجائے خود کوئی قابل مذمت چیز نہیں ہے، بلکہ ایک عطیہ خداوندی
ہے جسے اگر صحیح طریقے سے استعمال کیا جائے تو روح کے اہتر ازا اور قلب و نظر کی تطہیر کا باعث بن جاتی ہے۔

کوالا لپور

۲۱ اکتوبر ۲۰۱۳ء